



## پاکستان کپ کے تیسرے راؤنڈ میں خیبر پختونخوا، سندھ اور ناردرن نے اپنے اپنے میچز جیت لیے

کراچی، 12 جنوری 2021ء:

اسٹیٹ بینک اسٹیڈیم کراچی میں کھیلے گئے میچ میں خیبر پختونخوا نے صاحبزادہ فرحان کی 155 رنز کی انگلزی بدولت بلوچستان کو 2 وکٹوں سے ہرا دیا۔ کے پی نے سنسنی خیز مقابلے کے بعد 378 رنز کا ہدف 8 وکٹوں کے نقصان پر 2 گیندیں قبل حاصل کر لیا۔ اوپنر صاحبزادہ فرحان نے 135 گیندوں پر 15 چوکوں اور 3 چھکوں کی مدد سے 155 رنز کی انگلزی کھیلی۔ انہیں مین آف دی میچ قرار دیا گیا۔ انہوں نے کامران غلام کے ہمراہ تیسری وکٹ کے لیے 185 رنز کی شراکت قائم کی۔ کامران غلام نے 81 اور خالد عثمان نے 56 رنز بنائے۔ بلوچستان کے فاسٹ باؤلر تاج ولی نے 4 وکٹیں حاصل کیں۔ اس سے قبل بلوچستان کے کپتان عمران فرحت نے ٹاس جیت کر پہلے بیٹنگ کا فیصلہ کیا تو ان کی ٹیم نے مقررہ پچاس اور 6 وکٹوں کے نقصان پر 377 رنز بنائے۔ اوپنر بسم اللہ خان نے 92 رنز بنائے۔ انہوں نے اویس ضیاء کے ہمراہ 143 رنز کی پارٹنرشپ قائم کی۔ اویس ضیاء 66 رنز بنا کر آؤٹ ہوئے۔ کپتان عمران فرحت نے 77 اور اکبر الرحمن نے 55 رنز بنائے۔ کے پی کے عرفان اللہ اور ارشد اقبال نے 2، 2 وکٹیں حاصل کیں۔

این بی پی اسپورٹس کمپلیکس کراچی میں کھیلے گئے میچ میں سندھ نے سنٹرل پنجاب کو 6 وکٹوں سے ہرا دیا۔ سندھ نے 288 رنز کا مطلوبہ ہدف 46.5 اوورز میں 4 وکٹوں کے نقصان پر حاصل کر لیا۔ دائیں ہاتھ کے اوپنر خرم منظور نے 120 گیندوں پر 10 چوکے اور ایک چھکے کی مدد سے 119 رنز کی شاندار انگلزی کھیل کر ٹیم کی جیت میں اہم کردار ادا کیا۔ یہ ان کے لسٹ اے کیریئر کی 25 ویں سنچری تھی۔ انہوں نے سعود شکیل کے ہمراہ 108 رنز کی شراکت قائم کی۔ سعود شکیل 58 رنز بنا کر سندھ کے دوسرے نمایاں بیٹسمین رہے۔ سنٹرل پنجاب کے بلال آصف، حسن علی اور احمد بشیر نے ایک

ایک وکٹ حاصل کی۔ اس سے قبل سنٹرل پنجاب نے پہلے بیٹنگ کا فیصلہ کیا تو اس کی پوری ٹیم 48.2 اورز میں 287 رنز پر ڈھیر ہو گئی۔ نوجوان بیٹسمین علی زریاب 68، اوپنر طیب طاہر 52 اور کپتان حسن علی 44 رنز بنا کر آؤٹ ہوئے۔ سندھ کے فاسٹ باؤلر محمد عمر نے 4 کھلاڑیوں کو پولیٹین کی راہ دکھائی۔ انور علی اور سعود شکیل نے 2، 2 وکٹیں حاصل کیں۔ خرم منظور کو مین آف دی میچ قرار دیا گیا۔

یو بی ایل اسپورٹس کمپلیکس کراچی میں کھیلے گئے میچ میں ناردرن نے سدرن پنجاب کو 57 رنز سے ہرا دیا۔ 307 رنز کے تعاقب میں سدرن پنجاب کی پوری ٹیم 45.2 اورز میں 249 رنز پر آؤٹ ہو گئی۔ مختار احمد 134 گیندوں پر 12 چوکوں اور 6 چھکوں کی مدد سے 139 رنز بنا کر سدرن پنجاب کے سب سے نمایاں بیٹسمین رہے تاہم وہ اپنی ٹیم کو جیت سے ہمکنار کرنے میں کامیاب نہ ہو سکے۔ صہیب مقصود نے 27 گیندوں پر 40 رنز کی اننگز کھیلی۔ ناردرن کے محمد اسماعیل نے 3 جبکہ محمد نواز، اطہر محمود اور سلمان ارشاد نے 2، 2 وکٹیں حاصل کیں۔ اس سے قبل سدرن پنجاب نے ٹاس جیت کر ناردرن کو پہلے بیٹنگ کی دعوت دی تو ناردرن نے مقررہ پچاس اورز میں 9 وکٹوں کے نقصان پر 306 رنز بنائے۔ مڈل آرڈر بیٹسمین آصف علی نے 70 گیندوں پر 17 چوکوں اور 5 چھکوں کی مدد سے 127 رنز کی دھواں دھارا اننگز کھیل کر مین آف دی میچ قرار پائے۔ کپتان محمد نواز نے 52 رنز بنائے۔ سدرن پنجاب کے فاسٹ باؤلر محمد الیاس نے 4 وکٹیں حاصل کیں۔

پاکستان کپ ون ڈے ٹورنامنٹ کے تیسرے راؤنڈ کے اختتام پر ناردرن کی ٹیم 6 پوائنٹس کے ساتھ پہلے، سندھ اور کے پی کی ٹیمیں 4، 4 پوائنٹس کے ساتھ بالترتیب دوسرے اور تیسرے نمبر پر موجود ہیں۔ بلوچستان اور سدرن پنجاب کے 2، 2 پوائنٹس ہیں جبکہ سنٹرل پنجاب کی ٹیم اب تک کوئی بھی پوائنٹ حاصل نہیں کر سکی۔

– ENDS –

Media contact:

**Ibrahim Badees Muhammad**

Editor – Urdu Content

Media and Communications

E: [ibrahim.badees@pcb.com.pk](mailto:ibrahim.badees@pcb.com.pk)

M: +92 (0) 345 474 3486

W: [www.pcb.com.pk](http://www.pcb.com.pk)